



ವಸಂತ ಬಂದ..!

ಚೈತ್ರಶುದ್ಧ ಪಾಡ್ಯದಂದು ಬ್ರಹ್ಮದೇವ ಭೂಮಿಯಲ್ಲಿ ಸೃಷ್ಟಿಯ ಕೆಲಸ ಆರಂಭಿಸಿದನೆಂಬುದು ನಂಬಿಕೆ. ಅಲ್ಲಿಯವರೆಗೂ ಬರಡಾಗಿದ್ದ ಭೂಮಿಯಲ್ಲಿ ಮೊದಲ ಗಿಡ ಚಿಗುರೊಡೆದು ಹೂವರಳಿಸಿ ನಿಂತ ಪರ್ವಕಾಲವೇ ಈ ಚೈತ್ರಮಾಸ. ಸೃಷ್ಟಿಯ ಪ್ರಕ್ರಿಯೆ ಆರಂಭವಾದದ್ದೇ ತಡ, ಬರಡು ಭೂಮಿಯಲ್ಲಿ ನವೋಲ್ಲಾಸದ ಸಂಭ್ರಮ! ನಿಸರ್ಗ ನಿತ್ಯನೂತನವಾಗುತ್ತಾ ತನ್ನ ಚೆಲುವನ್ನು ನೂರ್ಮಡಿಗೊಳಿಸಿಕೊಳ್ಳುತ್ತಾ ಸಕಲ ಚರಾಚರಗಳ ಸೃಷ್ಟಿಯಲ್ಲಿ ತನ್ನನ್ನು ತೊಡಗಿಸಿಕೊಂಡ ಕಾಲವೇ ಈ ವಸಂತಮಾಸ ಎನ್ನಲಾಗುತ್ತದೆ.

ಹೀಗೆ ಬರಡು ಭೂಮಿಯಲ್ಲಿ ಜೀವಾಂಕುರವಾಗಲು ಕಾರಣವಾದ ದಿನವೆಂದು ಹೇಳಲಾಗುವ ಚೈತ್ರಮಾಸದ ಪಾಡ್ಯಕ್ಕೆ ಅದಂತಹ ಆಸೀಮ ಶಕ್ತಿಯಿತ್ತು ಎಂದು ಊಹಿಸಿದರೆ, ಯುಗಾದಿಯಂದು ನಾವು ಪ್ರತಿವರ್ಷವೂ ಆಚರಿಸುವ ಈ ಹಬ್ಬದ ಮಹತ್ವ ಅರಿವಾಗುತ್ತದೆ.

ಯುಗಯುಗಗಳು ಕಳೆದರೂ ಯುಗಾದಿ ಮರಳಿ ಬಂದು ಹೋಗುತ್ತಲೇ ಇದೆ. ನಾವು ಹುಲುಮಾನವರು 'ನಿದ್ದೆಗೊಮ್ಮೆ ನಿತ್ಯಮರಣ, ಎದ್ದ ಸಲ ನವೀನ ಜನನ'ವೆಂದು ಲೆಕ್ಕ ಹಾಕಿದರೆ ನಿಸರ್ಗದೇವಿಯದು ಒಂದು ವರುಷದ ಲೆಕ್ಕ. ಮಳೆಯಲ್ಲಿ ನೆನೆದು, ಚಳಿಯಲ್ಲಿ ಮುನಿದು ಎಲೆಯುದಿರಿಸಿ ಬೋಳು ಬೋಳಾಗಿದ್ದ ಮರಗಳಿಗೆ ವಸಂತನೆಂಬ ಚೆಲುವ ಚೆನ್ನಿಗನ ಆಗಮನವಷ್ಟೇ ಸಾಕು. ಬತ್ತಿದ ಜೀವನಲೆ ಧುತ್ತೆಂದು ಉಕ್ಕಿ ಹರಿಯಲಾರಂಭಿಸುತ್ತದೆ. ಜೀವನೋತ್ಸಾಹ ಮೂಡಿಸುತ್ತದೆ. ಮರಗಿಡಗಳು ಚಿಗುರಲು ಆರಂಭಿಸುತ್ತವೆ. ತರುಲತೆಗಳಲ್ಲಿ ಹೊಚ್ಚಹೊಸ ಹೂಗಳು ಅರಳಿ ನಿಲ್ಲುತ್ತವೆ.

ಚಿಗುರು ಸದಾ ಊರ್ಧ್ವಮುಖಿ. ಚಿಗುರಿಗೆ ನಮ್ಮ ಕಹಿ ಕಸರುಗಳನ್ನು ಮರೆಸುವ ಗುಣ ಇದೆ. ಸೋತ ಮನಕ್ಕೆ ಹಳೆ ಬೇರಿನ ಬುನಾದಿಯಲ್ಲಿ ಹೊಸತನದಿಂದ ಗಮ್ಯ ಸೇರಲು ಸ್ಪೂರ್ತಿ ನೀಡುತ್ತದೆ. ಬತ್ತಿದ ಎದೆಯಲ್ಲಿ ಉತ್ಸಾಹದ ಹಸಿರು ತೋರಣ ಕಟ್ಟುತ್ತದೆ. ಪ್ರತೀ ವಸಂತವೂ ಗಿಡಮರಗಳಿಗೆ ನವ ವಸಂತ. ತರುಲತೆಗಳೆಲ್ಲ ಎಲೆ ಉದುರಿಸಿಕೊಂಡು ವರ್ಷದ ಕಹಿ - ಕಸರುಗಳನ್ನು ಕಳೆದುಕೊಂಡು ಬಿಡುತ್ತವೆ. ಮತ್ತೆ ಸಂಭ್ರಮದ ಹೊಸ ಚಿಗುರಿಗೆ ಅಣಿಯಾಗುತ್ತವೆ. ಹಳೆ ಬೇರು ಹೊಸ ಚಿಗುರು ಒಡಗೂಡಿ ಸೊಬಗು ಸುರಿಯುವ ಸಮಯವಿದು. ಒಣಗಿ ಬರಲಾಗಿದ್ದ ಮರಗಳು ಚಿಗುರಲೆಗಳಿಂದ ಪುಳಕಿತಗೊಳ್ಳುತ್ತವೆ. ಈ ನಲಿನಲಿವ ಎಲೆಗಳ ಮೇಲೆ ನಿಸರ್ಗ ಹೋಳಿಯಾಡುತ್ತದೆ! ಕೆಂಪು, ತಿಳಿನೀಲಿ, ತಿಳಿಹಸಿರು, ಗುಲಾಬಿ, ಹಳದಿ ರಂಗಿನ ಓಕುಳಿಯಲ್ಲಿ ಮಿಂದು ನಳನಳಿಸುವ ನವಿರು ಚಿಗುರಲೆಯನ್ನು ಹೊತ್ತ ಮರಗಳು ಬಣ್ಣದ ಮೋಡಗಳಂತೆ ಭಾಸವಾಗುತ್ತದೆ. ಇವುಗಳ ವರ್ಣವೈವಿಧ್ಯವನ್ನು ನೋಡುತ್ತಿದ್ದರೆ ನಮ್ಮ ಮನಸು ಮಗುವಾಗುತ್ತದೆ.

ಚಿಗುರು ಬಲು ನವಿರು. ಹಿಂಬೆಳಕಲ್ಲಿ ಈ ಮೃದು ಎಲೆಗಳ ಮೇಲೆ ಮುಂಜಾನೆಯ ಬೆಳಕು ಬಿದ್ದರೆ ಚಿಗುರಿನ ಸೊಬಗು ನೂರ್ಮಡಿ! ನವಿರಾದ ಬಣ್ಣ ಬಣ್ಣದ ಎಲೆಗಳ ಹಿಂಬದಿಯಲ್ಲಿ ಬೀಳುವ ಬೆಳಕು ಹೊನ್ನ ಬೆಳಕಾಗುತ್ತದೆ, ಹೊಳೆವ ಬೆಳಕಾಗುತ್ತದೆ. ಚಿಗುರಲೆಗಳ ಮುಂಬದಿಯಲ್ಲಿ ನಿಂತುಕೊಂಡು ಎಲೆಗಳ ಹಿಂಬದಿಯಲ್ಲಿ ಬಿದ್ದ ಎಳೆ ಬಿಸಿಲನ್ನು ಬಳಸಿ ಚಿಗುರಲೆಗಳ ನವರನ್ನು ಇನ್ನಷ್ಟು ಸೊಗಸಾಗಿ ಚಿತ್ರಿಸಬಹುದು. ಛಾಯಾಗ್ರಹಣದಲ್ಲಿ ಈ ತಂತ್ರಜ್ಞಾನಕ್ಕೆ ಹೆಚ್ಚಿನ ಮಹತ್ವವಿದೆ. ಇಂದಿನ ದಿನಗಳಲ್ಲಿ ಸಾಮಾನ್ಯವಾಗಿ ಎಲ್ಲರೂ ಉಪಯೋಗಿಸುವ ಡಿಜಿಟಲ್ ಕ್ಯಾಮೆರಾಗಳೆಲ್ಲ ಈ 'ಅಗನ್‌ಸ್ಟ್ ಲೈಟ್' ಚಿತ್ರಗಳು ಸೊಗಸಾಗಿ ಮೂಡುತ್ತವೆ. ವಸಂತ ಮಾಸದಲ್ಲಿ ಮರಗಿಡಗಳ ಫೋಟೋಗಳನ್ನು ಹಿಡಿಯುವುದೇ ಒಂದು ಸಂಭ್ರಮ. ಹಸಿರಿಗೂ ನೂರೆಂಟು ಮುಖಗಳು!

